



የኢትዮጵያ ሕዝባዊ አብዮታዊ ፓርቲ (ኢሕአፓ)

Ethiopian People's Revolutionary Party (EPRP)

ነሐሴ 10 ቀን 2002 ዓ.ም.

በአውሮፓ የኢሕአፓ አህጉራዊ ፓርቲ ኮሚቴ አመታዊ መደበኛ የአባላት ጠቅላላ ጉባኤውን አካሄደ!!

በተለያዩ የአውሮፓ ሀገራት የሚገኙ የኢሕአፓ ፓርቲ ኮሚቴ አባላት መደበኛ አመታዊ ጠቅላላ ጉባኤያቸውን ከነሐሴ 7 እስከ 9 ቀን 2010 ዓ.ም. ብዙሃኑ አባላት በተገኙበት የአህጉራዊ ፓርቲ ኮሚቴውን አጠቃላይ እንቅስቃሴ እድገትና ድክመት በስፋት ከዳሰሰ በኋላ የመፍትሄ ውሳኔዎችንና አዲስ የሥራ አስኪያጅ አባላትን በመምረጥ በተሳካ ሁኔታ ተጠናቋል።

እነዚህ ከጀርመን፣ ከኖርዌይ፣ ከእንግሊዝ፣ ከፈረንሳይ፣ ከስዊስ፣ ከስዊድን፣ ከዴንማርክና ከሆላንድ የተሰበሰቡ በርካታ አባላቱ ላለፉት 38 አመታት የተሰዉትንና በሞት የተለዩትን ውድ ጓዶቻቸውን የሕሊና ፀሎት በማድረግ ያስታወሱበት ይህ ጉባኤ ያለፈውን የሁለት አመቱን የሥራ ሃላፊነት ከተረከበው ዘናል ኮሚቴ የቀረበላቸውን ዘገባ ብቻ ሳይሆን እያንዳንዱ ሀገራዊ ፓርቲ ኮሚቴም ያቀረበውን ሪፖርቶች በስፋት የመረመሩበትና ያጤኑበት ከመሆኑ ሌላ በርካታ ግንዛቤዎችንም የጨበጡበት ጉባኤ ነበር። ጉባኤው በአውሮፓ የድርጅቱ መዋቅር ድክመትንና እድገትንም በጥሞና የመረመረበት ሲሆን ተጠናክሮ በሚገኝበት በይበልጥ እንዲጠናከር፣ በደከመበት አካባቢ ደግሞ የድክመቱን ሁኔታ በጥሞና መርምሮ የመፍትሄ እርምጃዎችን ጠቁሞ ተግባራዊ እንዲደረግ ሲወስን፣ የትግሉ ደጃንነታቸውን በከፍተኛ ደረጃ እንዲቀጥሉ መመሪያና ማሳሰቢያ ያስተላለፈበትም ነበር።

ይህ በአውሮፓ አህጉራዊ የኢሕአፓ ፓርቲ ኮሚቴ አባላት ጠቅላላ ጉባኤ የተካሄደው በቅርቡ በተጠናቀቀው የምርጫ ሷልትና የመለስ አገዛዝ በ99.6 በመቶ በማሸነፍ ለሚቀጥለው አምስት አመት መንግሥት ለመመስረት የሚያስችለኝ የሕዝብ ይሁንታ አግኝቻለሁ እያለ መጠነ ሰፊ ፕሮፓጋንዳ እየነዛ በሚገኝበት በመሆኑ ጉባኤው የኢትዮጵያን ፖለቲካዊ፣ ኤኮኖሚያዊና ማህበራዊ ሁኔታና አለም አቀፋዊና የጎረቤትና የአካባቢያዊ ሁኔታዎችን እንዲሁም ወቅታዊ ድርጅታዊ ጉዳዮችን በስፋት ለመዳሰስ የቻለበትም ጭምር ነበር። ከዚህ ጋር ተያይዞ በተለይ በእርሻ መሬት፣ የአባይ ወንዝን ተንተርሰው ብሔራዊ ጥቅማቸውን ለማስጠበቅ በተለያዩ ደረጃዎች በሀገራችን የሚንቀሳቀሱ የባዕዳን ኃይሎች ከመለስ አገዛዝ ጋር ስላላቸው የጠበቀ ግንኙነት በኢትዮጵያ ህዝብ ትግል ላይ ያላቸውን ወደፊትም ሊኖራቸው ስለሚችለው አሉታዊና አዎንታዊ ሁኔታ በጥልቀት ያየበትም ጭምር ነበር። በጎረቤት ሶማሊያና ደቡብ ሱዳንም ያለው የፖለቲካ ውጥረትንም በጥሞና ከተመለከታቸው ውስጥ ነበሩ።

ተጨማሪም ሁኔታ የመለስ አገዛዝ እንደሚያወራው ሳይሆን የበርካታው ሕዝባችን የፖለቲካ፣ ኤኮኖሚያዊና ማህበራዊ ነፃነቱ በመለስ አገዛዝ እየተረገጠበት፣ መሰረታዊ የሆኑ አገልግሎቶች የማይገኝበት በርካታው ሕዝባችንም አሁንም የባዕዳንም ምፅዋት ጠባቂ ለመሆን የተገደደበት፣ በከተማም ሆነ በገጠር መሬቶቹን የሚነጠቅበት፣ በሙስና መስፋፋትም በአስከፊ የድህነት አረንቋ ተቀፍድዶ፣ የእለት ተለት ኑሮውን ለማሸነፍ በማይችልበት አሳዛኝና አስቃቂ ሁኔታ ላይ የመገኘቱ ጉዳይ ከምንጊዜውም በላይ በጣም እየሳሰበው ያለ በመሆኑ ይህንን የጭንቀትና የበደል ኑሮ ለመግታትና ተገቢውንም መፍትሄ ለመስጠት መደራጀት እየተደራጀም ተጠናክሮ መታገል ወሳኝ እንደሆነ ከፍተኛ አፅንዖት የሰጠበት ነበር። በመሆኑም ኢሕአፓ በሀገር ቤት እያደረጋቸው ያሉትን የተለያዩ እንቅስቃሴዎች ለማጠናከር በሚደረገው ርብርብ የበኩሉን አስተዋጽኦ ለማሳደግ ቃል ኪዳኑን ያደሰበትና የትግሉ ነው ሕይወቴ የሚለው መፈክሩን በከፍተኛ ወኔ ያስተጋባበትም ነበር።

ጉባኤው ድርጅታዊ ነክ የሆነትን የወጣቱን፣ የሴቶችን፣ መንግሥታዊ ያልሆኑ የሲቪል ድርጅቶችን፣ የሰብአዊ መብቶች እንዲከበሩ ስለሚደረጉት እንቅስቃሴዎችና ሌሎችም በርካታ ሁኔታዎችንም ሰፊ ጊዜያት ሰጥቶ በጥልቀት መርምሯል። ውሳኔዎች ወስዷል። መመሪያዎችንም አስተላልፏል።

ሀ. የኢሕአፓ የወጣት ክንፍ ወክንድ በመመሥረቱ ከፍተኛ አድናቆቱን የገለጸው ይህ ጉባኤ በተለይም ወክንድ በቅርቡ ያከናወናቸው እንቅስቃሴዎች አበረታች መሆናቸውን በመገንዘብ በይበልጥ እንዲጠናከር የበኩሉን ድጋፍና ትብብር ለማጎልበት መመሪያዎችን የወሰነበት፤ ለኢትዮጵያውያን ወጣቶችና ለድርጅቱ ደጋፊዎች ከኢሕአፓ ወጣት ክንፍ ጋር በቀጥታም ሆነ በተዘዋዋሪ ግንኙነቶችን በመፍጠር የነፃነት ትግሉ እንዲጎለብትና እንዲዳብር የተቻላቸውን አስተዋፅዖ እንዲያበረክቱ ወገናዊ ጥሪ ያስተላልፈበትም ነበር።

ለ. ያለ ሴቶች ቀጥተኛና ሙሉ ተሳትፎ ለነጻነት፣ ለዴሞክራሲና ለመብት መከበር የሚደረገው ትግል ግቡን የማያሳካ መሆኑን ያጠናክረው ይህ ጉባኤ በዚህ በኩል ዓለም አቀፍ የኢትዮጵያ ሴቶች ድርጅት ይህንን ክፍተት ለመሙላት ድርጅታዊ ነፃነቱን በመጠበቅ እያደረጋቸው ስላሉት እንቅስቃሴዎች ያለውን አድናቆቱን ገልጿል። የሴቶች ሚና በሁሉም መልክ እንዲጎለብት ያገራችን የፖለቲካ ድርጅቶች የሴቶችን ተሳትፎ ማሳደግ አለባቸው የሚል ፅኑ እምነቱን የገለጸው ይህ ጉባኤ የኢሕአፓ ሴቶች አባላትም በተለያዩ በተለይም በዓለም አቀፍ የኢትዮጵያዊ ሴቶች ድርጅት ውስጥ አባል በመሆን ሊኖራቸው የሚችለውን ቅርበት፣ ድጋፍና ትብብር ይበልጥ እንዲያጠናክሩ አሳስቧል።

ሐ. ከተቋቋመ 15ኛ አመቱን የያዘው የኢትዮጵያ የፖለቲካ እስረኞች አንድነት ኮሚቴ (ኢፖአኦኮ) በኢትዮጵያ በመለስ አገዛዝ እየተደረጉ ያሉ የሰብዓዊ መብት መጓደልንና የፖለቲካ እስረኞች ሁኔታን፤ የዜጎች ደብዛ መጥፋትና የደረሱበት አለመታወቅ ሁኔታዎችን በማጋለጥና በመታገል አኩሪ ውጤትን እያስመዘገበ ያለ መሆኑን በማጤን በተለይም የጉድለቶቹና የጥሰቶቹ ዓይነትና ብዛት እየጨመረ፤ የፍትህ ጉድለትና የመልካም አስተዳደር እጦትም እያስከተሉት ያሉት ችግሮች ተደምረውበት ብዙሃኑ ዜጎቻችን ይህ ነው የማይባል ስቃይና በደል እንዲሸከሙ ከማድረጉም በላይ ከቆያቸው ተፈናቅለው ለስደት የተዳረጉት ቁጥራቸው ከጊዜ ወደጊዜ እየጨመረ መሆኑን ከሚወጡት ይፋዊ መግለጫዎች ተገንዝቧል። ይህ በዜጎች ሕይወት የመቀለድ አባዜ ሀገርን ለአደጋ፤ ሕልውናዋንም ለከፍተኛ ጉዳት የሚዳርግ መሆኑን የተገነዘበው ጉባኤ በሰብአዊ መብት መከበር እየተንቀሳቀሱ ያሉ ሀገር በቀል ድርጅቶች በተለይም የፖለቲካ ወገንተኝነትን ሳያንፀባርቅ ለሚንቀሳቀሰው ለኢፖአኦኮ ያለውን አክብሮትና አድናቆት በመግለጽ ለዚህ ድርጅት የሚደረገው ትብብርና እርዳታ በከፍተኛ ደረጃ እንዲቀጥል ጥሪውን አስተላልፏል።

መ. የኢትዮጵያ ሕዝብ ዋናው ግብ መሰረታዊ የሆነውን የዜግነት እኩልነቱን በማረጋገጥ የሀገሩን ሕልውና ከአደጋ በማዳን ነፃነቱንና መብቱን ማስከበር ነው። ለዚህ የሕዝብ ዓላማ ስኬታማነት የሚታገሉ ድርጅታዊ ሕልውናና በሀገር ቤት ለሚንቀሳቀሱ ሀገር ወዳድ ድርጅቶች ኢሕአፓ በቅርቡ ያቀረበው የውይይት ጥሪ መግለጫ የወቅቱን ተጨባጭ ሁኔታና ወደፊትም መደረግ ያለበትን እንቅስቃሴ የሚጠቁም መሆኑን ዳግም ያጤነው ይህ ጉባኤ፤ ለዚህ ቅንና ወሳኝነት ላለው ዓላማ የኢሕአፓ አባላት በሀገርና በውጭ ሕዝብን ለማደራጀት የሚያደርጉት እንቅስቃሴ ከፍተኛ ግምት ሊሰጠው የሚገባ መሆኑን አስኖት ጸጥቶ ተመልክቶታል። ከዚህ አንጻርም ትግሉን በዚህ አቅጣጫ በበለጠ ለማጠናከርና ለማስፋት ሁሉም ሀገር ወዳድና ለሕዝብ ቀናኢ የሆነው ክፍል ጥሪውን በጥምና ተቀብሎ ይህንን ታሪካዊ ኃላፊነት ለመሸከምና ከግብ ለማድረስ ኢሕአፓን በዚህ በኩል እንዲተባበሩት የአደራ ጥሪውን አስተላልፏል።

ሰ. በቅርቡ በኢሕአፓ ላይ እየተደረገ ያለውን የጥላቻ ዘመቻና የጀግንነት ታሪኩን ጥላሽት ለመቀባትና ብሎም ከሕዝብ ለመነጠል የሚደረገውን ዘመቻ በስፋትና በአንክሮ ከዳሰሰ በኋላ የድርጅቱን እውነተኛ

ታሪክ እየጠበቁና እየተንከባከቡ ለአዲሱ ወጣት ትውልድ ለማስረዳትና ግልጽ ለማድረግ በከፍተኛ ደረጃ መሰማራት ሁኔታው የሚጠይቅ መሆኑን አጽንዖት ሰጥቶ፤ ተግባራዊ እንዲሆን መመሪያዎችንና ውሳኔዎችንም አስተላልፏል። በጽሁፍም ቀርበው በድርጅቱ ሰነድነትና ለታሪክ መዛግብትነት መጠቀሚያ እንዲሆኑ ከፍተኛ ርብርብም እንዲደረግ ወስኗል።

ይህ ቀደም ብለው ከተደረጉት ጉባኤዎች ለየት ባለ መልክ ሰፊ ያለ ጊዜ ወስዶ ሌሎችም በርካታ የተለያዩ ፖለቲካዊና ድርጅታዊ ነክ ውሳኔዎችን በማሳለፍ ለሚቀጥለው የሁለት አመት የሥራ ዘመንም የድርጅቱን እንቅስቃሴ በኃላፊነት የሚመሩ የዘናል ኮሚቴውን አባላት መርጧል። በመጨረሻም በማጠቃለያ የቀረበለትን ንግግር አዳምጦና መልካም የሥራ ዘመን ለሁሉም አባላቱ በመመኘት በተሳካ ሁኔታ የተጠናቀቀው (ይህ ጉባኤ) የአባላቱን የትግል ወኔና መንፈስን በአዲስ መልክ ያደሰና ያጠናከረም ነበር።

ለሙብት መከበርና ለነጻነት የሚደረግው ትግል በፅናት በቆራጥነት ይቀጥላል!!

ኢሕአፓ ያቸንፋል!!